
భారత్-ఆఫ్రికా ప్రాజెక్టు భాగస్వామ్యంపై 15వ 
సీఐఐ-ఎగ్జిమ్ బ్యాంక్ డిజిటల్ సదస్సును 
ప్రారంభించిన విదేశాంగ మంత్రులు 
సెప్టెంబర్ 22, 2020 
 

భారత్-ఆఫ్రికా ప్రాజెక్టు భాగస్వామ్యంపై సెప్టెంబర్ 22న 
న్యూఢిల్లీలో ప్రారంభమైన 15వ సీఐఐ-ఎగ్జిమ్ బ్యాంక్ డిజిటల్ 
సదస్సులో భారత విదేశీ వ్యవహారాల శాఖ మంత్రి (ఈఏఎం) డా. ఎస్. 
జైశంకర్ వర్చువల్ విధానంలో ప్రారంభోపన్యాసం చేశారు.  

 

ప్రారంభ కార్యక్రమంలో డెమొక్రాటిక్ రిపబ్లిక్ ఆఫ్ కాంగో ప్రధాన 
మంత్రి గౌరవనీయ సిల్వెస్టర్  లుంగా, మారిషస్ ఉప ప్రధాని గౌరవనీయ 
డా. మొహమ్మద్ అన్వర్ హుస్నూ, కెన్యా విదేశీ వ్యవహారాల శాఖ 
క్యాబినెట్ కార్యదర్శి గౌరవనీయ Ms. రేచెల్ అవోర్ ఒమామో, 
నైజీరియా పరిశ్రమలు, వాణిజ్య, పెట్టుబడుల శాఖ మంత్రి గౌరవనీయ 
ఒటున్బా నియి అడెబాయో గౌరవ అతిథులుగా పాల్గొన్నారు.  

 

ఆఫ్రికా-భారత్ సంబంధాల గురించి డా. జయశంకర్ ఈ సందర్భంగా వివరించారు. 
భారత స్వాతంత్రోద్యమ కాలం మొదలుకుని వలసపాలన మరియు వివక్ష నుంచి 
విముక్తి కోసం ఆఫ్రికా చేసిన పోరాటం దాకా అంశాలను ప్రస్తావించారు. 
భాగస్వామ్య అభివృద్ధి, వాణిజ్యం మరియు పెట్టుబడులు, ప్రజల మధ్య 
పటిష్టమైన సంబంధాలు.. ముఖ్యంగా విద్య మరియు యువ ఆఫ్రికన్ల 
సామర్థ్యాల పెంపుతో పాటు ఈమధ్య కాలంలో రక్షణ మరియు మారిటైమ్ 
భద్రత రంగంలో సహకారం వంటి నాలుగు ప్రధానమైన అంశాల్లో ఆఫ్రికాకు 
తోడ్పాటునిచ్చేందుకు భారత్ కట్టుబడి ఉన్న తీరును ఆయన వివరించారు. 37 
ఆఫ్రికన్ దేశాల్లో భారత్ 194 అభివృద్ధి ప్రాజెక్టులను పూర్తి 
చేసినట్లు తెలిపారు. అదనంగా 29 దేశాల్లో 11.6 బిలియన్ డాలర్ల విలువ 
చేసే 77 ప్రాజెక్టులను పూర్తి చేయడంపై పనిచేస్తున్నట్లు వివరించారు. 
మౌలిక సదుపాయాలు మొదలుకుని ఐసీటీ దాకా, విద్యుదుత్పత్తి మరియు 
పంపిణీ మొదలుకుని నీరు మరియు వ్యవసాయం దాకా, రైల్వేల నుంచి రహదారుల 



దాకా, వ్యవసాయం నుంచి చెరుకు పంటల దాకా వివిధ ప్రాజెక్టులు వీటిలో 
ఉన్నాయి. స్వదేశంలో సత్ఫలితాలిచ్చిన అత్యుత్తమ విధానాలను 
ఆఫ్రికాకు భారత్ అందిస్తోందని మంత్రి పేర్కొన్నారు. భాగస్వామ్యం 
ద్వారా స్థానిక వర్గాలను కొల్లగొట్టడం కాకుండా వారికి సాధికారత 
కట్టబెట్టడమే ధ్యేయంగా పనిచేస్తున్నట్లు వివరించారు.   

 

భారతీయులకు విద్య, వైద్యం మరియు సంక్షేమ ప్రయోజనాలను అనేక 
రెట్లు మెరుగ్గా అందించేందుకు తోడ్పడుతున్న భారత డిజిటల్ ప్రస్థానం 
గురించి విదేశీ వ్యవహారాల శాఖ మంత్రి ప్రస్తావించారు. ఇది ఆఫ్రికాకు 
కూడా ఏ విధంగా ఉపయోగపడగలదో తెలిపారు. ఈ-విద్యాభారతి మరియ ఈ-
ఆరోగ్యభారతి ద్వారా టెలి-విద్య మరియు టెలి-మెడిసిన్ సేవలు 
అందించేందుకు పేరొందిన భారతీయ విద్యా సంస్థలు మరియు ఆసుపత్రులు 16 
ఆఫ్రికన్ దేశాలతో కలిసి పని చేస్తున్న తీరుతెన్నులను వివరించారు.  

 

ఆఫ్రికన్ దేశాల్లో ఇంధనం, మైనింగ్, బ్యాంకింగ్, టెక్స్ టైల్స్ 
మరియు ఇతర రంగాల్లో భారతీయ పెట్టుబడులు ఏ విధంగా ఉద్యోగాలు, 
అవకాశాలు కల్పిస్తున్నాయో ఈఏఎం వివరంగా తెలియజేశారు. ప్రధానంగా 
మొజాంబిక్ లోని ఒక గ్యాస్ క్షేత్రంలో భారత్ 7 బిలియన్ డాలర్ల 
పెట్టుబడులతో పాటు దక్షిణ సూడాన్, ఉత్తర మరియు పశ్చిమ ఆఫ్రికాలో 
ఇంధన రంగంలో పెట్టుబడుల గురించి వివరించారు. డిగ్రీ కోర్సులతో పాటు 
వివిధ అంశాలకు సంబంధించిన స్వల్పకాలిక కోర్సుల్లో విద్యాభ్యాసానికి 
వేల సంఖ్యలో ఆఫ్రికన్ విద్యార్థులకు భారత్ స్వాగతం పలుకుతున్న 
తీరును తెలియజేశారు. అలాగే ఆఫ్రికా ఖండ మానవ వనరుల అభివృద్ధిలో 
ఆఫ్రికా వ్యాప్తంగా కనిపించే భారత మూలాలున్న వర్గాల పాత్ర గురించి, 
వారికి ఆఫ్రికా అందించే ఆతిథ్యం గురించి ప్రస్తావించారు.  

 

21వ శతాబ్దంలో భారత్ మరియు ఆఫ్రికా సంబంధాల పటిష్టతకు రక్షణ 
మరియు భద్రత రంగాల్లో సహకారం కీలకమని పేర్కొంటూ ఈఏఎం ప్రసంగాన్ని 
ముగించారు. పలు ఆఫ్రికన్ దేశాల్లో స్టాఫ్ అండ్ కమాండ్ కాలేజీల 
ఏర్పాటులో భారత్ సహకరించింది. అలాగే భారతీయ మిలిటరీ సంస్థల్లో వేల 
కొద్దీ అధికారులు, సైనికులకు శిక్షణనిచ్చింది. ఆఫ్రికాలో భారత శాంతి 
బలగాల కార్యకలాపాలు ప్రశంసలు పొందాయి. కొత్తగా హెచ్ఏడీఆర్ 

కార్యక్రమాలతో పాటు తీర ప్రాంత గస్తీ అంశంలో భారత్ తోడ్పాటు 
అందిస్తోంది. 



 

కోవిడ్ సంబంధ ఔషధాలను అందించడంలోనూ మరియు ఆఫ్రికన్ దేశాలకు 
వైద్యుల బృందాలను పంపించడంలోనూ భారత్ చూపిన ఔదార్యాన్ని ఆఫ్రికన్ 
నేతలు కొనియాడారు. భారత్ అందిస్తున్న గ్రాంట్ల తోడ్పాటుతో లేదా 
భారత ప్రభుత్వం అందిస్తున్న చౌక రుణాలతో తమ దేశాల్లో వివిధ 
ప్రాజెక్టులను అమలు చేస్తున్న తీరుతెన్నుల గురించి కొందరు మంత్రులు 
సవివరంగా తెలియజేశారు. తమ పౌరుల సామర్థ్యాల పెంపునకు భారత్ అమలు 
చేస్తున్న పథకాల గురించి ఆత్మీయంగా ప్రస్తావించారు. 
 

మహమ్మారి ప్రతికూల ప్రభావాలు, అనేక సంవత్సరాల తర్వాత తొలిసారిగా 
కొన్ని దేశాలు మాంద్యంలోకి జారుకునేందుకు ఇది కారణమైన తీరును గురించి 
ఆఫ్రికన్ మంత్రులు ప్రస్తావించారు. అదే సమయంలో ఆఫ్రికా ఖండ 
స్వేచ్ఛా వాణిజ్య ఒప్పందం (ఏఎఫ్ సీఎఫ్ టీఏ) 2019లో అమల్లోకి రావడంపై 
సంతృప్తి వ్యక్తం చేశారు. అలాగే, ఖండవ్యాప్త మార్కెట్  ఏర్పడటంతో 
తమ దేశాల్లో వాణిజ్యం, ఉద్యోగకల్పన మరియు పెట్టుబడుల వృద్ధిపై 
తమ ఆకాంక్షలను తెలియజేశారు. ఈ కీలకమైన ఎఫ్ టీఏ అమల్లోకి రావడాన్ని 
ఈఏఎం స్వాగతించారు. 2019లో నైగర్ లో జరిగిన ఏయూ సదస్సు అనంతరం ఇది 
అమల్లోకి రావడాన్ని ఆయన గుర్తు చేసుకున్నారు. భారత ప్రభుత్వ 
గ్రాంట్ సహకారంతో నిర్మించిన అధునాతన కన్వెన్షన్ సెంటర్ అయిన 
మహాత్మా గాంధీ ఇంటర్నేషనల్ కన్వెన్షన్ సెంటర్ లో ఈ సదస్సుకు 
సంబంధించి పలు సెషన్లు జరిగిన సంగతి ప్రస్తావించారు. 
 

సదస్సు నిర్వాహకులైన సీఐఐ ప్రెసిడెంట్ శ్రీ ఉదయ్ కొటక్, ఎగ్జిమ్ 
బ్యాంక్ ఆఫ్ ఇండియా మేనేజింగ్ డైరెక్టర్ డేవిడ్ రస్ కిన్హా కూడా 
ప్రారంభోత్సవ కార్యక్రమంలో ప్రసంగించారు. మరో రెండు రోజులు జరిగే 
ఆఫ్రికా-భారత సదస్సులో 27 మంది మంత్రులు ప్రసంగిస్తారు. 15 ఏళ్ల 
చరిత్రలో ఇంత భారీ సంఖ్యలో మంత్రులు పాల్గొనడం ఇదే ప్రథమం. 
 

న్యూఢిల్లీ  

సెప్టెంబర్ 22, 2020 

